

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

सेवा श्री श्रीनिवासरघवार्य महादेशिक विरचिता  
॥ श्रीहयवदनपञ्चाशत् ॥

*This document\* has been prepared by*

*Sunder Kidambi*

*with the blessings of*

श्री रङ्गरामानुजमहादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीहयवदनपञ्चाशत् ॥

आचार्यान् बहुशः प्रणम्य निगमान्तार्यामहादेशिकान्  
मान्यं श्रीयतिसार्वभौमम् अनिशं भक्त्या शठारिं क्रमात्।  
गोदां रङ्गपतेः गुणैरभिगतः श्रीमत्तुरङ्गाननं  
कृष्णं श्रीनवनीतनर्तनपरं वन्दे परं दैवतम् ॥ १ ॥

नाहं योगिषु कर्मठेषु विवुधेष्व्वात्मावलोकिष्वहो  
नाहं भक्तगणेषु वाग्विलसितेष्वाराधकैकान्तिषु।  
नाहं शिष्यसुघोषणैकमुदितेष्व्वाचार्यवर्गेषु वा  
कस्मान्माम् अवृणोर्हयानन विभो त्वत्पूजनार्थं वद ॥ २ ॥

नाहं त्वच्चरणारविन्दमहिमां जानामि वाचान्निधे  
नाहं कोमलफुल्लपूर्णहृदयं जानामि ते शोभनम्।  
नाहं चिन्तितुमप्यभीप्सितमितश्शक्नोमि नानामतिः  
हेषारावकृपार्द्रदृष्टिकलनात् नाथो ममासि प्रभो ॥ ३ ॥

नाहं कामजयी भवामि न शिवो मे कामना भूयसी  
वाप्यारामविहारगेहलतिकारत्नस्थलीमण्डपान्।  
कृत्वा त्वां ललनासहस्रसुभगं लीलारसालङ्कृतं  
साध्वाराधयितुं हयानन चिरात् मन्मानसं वाञ्छति ॥ ४ ॥

तत्तद्वाञ्छितपूरणे प्रियतमां वाचं वदन्त्यादरात्  
भूरिद्रव्यसमर्पणे तु बहुधाचाराधयन्त्यन्वहम्।  
पत्नीभ्रातृसुताम्नुषाबुधवरास्सम्बन्धिनः संसृतौ  
देव ! त्वं तुलसीदलेन मुदितो मां केवलं पालय ॥ ५ ॥

साधुभ्यः चरणारविन्दयुगलैकान्तिभ्य एव प्रभो  
पूर्णं वित्तमदा व्यधाश्च महितान् वित्तेश्वरांस्तान्मुदा।

चिन्तातीतमहत्वमस्तु भवतः श्रुत्या प्रतीतं परं  
त्वत्पादैकरते हि भूरिकरुणां आधत्स्व मय्यादरात् ॥ ६ ॥

शास्त्राणां निचयः सुमेरुसदृशः शान्त्यै प्रजानां कृतः  
सङ्घः काल्पनिकाभिमानगतयः प्राज्ञाज्ञसंभेदतः ।  
वक्तृश्रोतृगणेषु कर्मविधुरेष्वुपाचारशून्येष्वहो  
शान्तिश्शान्तिरितीह केवलकथारावो हि जेजीयते ॥ ७ ॥

तुष्टिर्मे परमा कलावघनिधौ व्यामोहसाम्राज्यतः  
भ्रान्तेषु प्रणयालयेषु बहुधा धावत्सु विद्वत्सु च ।  
कृत्यं वेद्मि न वेद्मि साधुचरितं यत्पादमूलं श्रितः  
श्रीमन्मन्दिरलेपनादिकरणे तुष्टो हयास्यं भजे ॥ ८ ॥

श्रीमान् नाभिभवस्सदा श्रुतिगणैः श्रीभारतीवल्लभः  
व्यासस्सूत्रपुराणभारतमुरवैः नारायणांशो मुनिः ।  
वेदान्तद्वयसामरस्यकृतिभिः श्रीवेङ्कटेशो गुरुः  
त्वामाराध्य हयास्य ! तृष्टिम् अभजन् क्वाहं कथं वा स्तुवै ॥ ९ ॥

ज्ञानानन्दमयं श्रिया विलसितं शान्तोदितं मे प्रभुं  
दिव्यानन्तगुणोज्वलं दिविषदां श्रेयःप्रदं शाश्वतम् ।  
अज्ञो दुःखमयः श्रिया विरहितः शान्त्यादिदूरः खलः  
स्तोतुं वाञ्छति चापलात् मम मनस्त्वां मां क्षमस्वादरात् ॥ १० ॥

विश्वासो विपुलस्तथापि विदुषां वृत्त्या मनो मुह्यति  
विश्वव्यापृतवित्तविभ्रमगतौ वेदागमापाश्रये ।  
चित्तं वित्तगतं गतं च चरितं धर्मो विलीनः प्रभो  
मां दोषैकनिधिं हयास्य कृपया पारं नय त्वत्पदम् ॥ ११ ॥

प्रायस्त्वद्विमुखाः नयन्ति दिवसान् सौख्यादिभाजो भुवि  
त्वत्पादैकरतः श्रमेण सहितः तान् याचते भिक्षुवत् ।  
पूर्वोपार्जितपुण्यभोग इति वा तज्जन्मवेलेति वा  
नष्टं तद्द्वयममित्यहो तव पदे हित्वा क्व यामि प्रभो ॥ १२ ॥

केचिन्मां परितो हसन्ति सरणिं जानाति नो जीवितुं  
 किं देवः स्वयमेव यच्छति मुखे स्वाद्यं च खाद्यं सदा ।  
 भूयस्ते परितो हसन्तु विबुधा जानन्तु मामल्पकं  
 देव ! त्वच्चरणारविन्दमधुपो जीवामि वागीश्वर ॥ १३ ॥

मन्नाथे त्वयि रक्षणैकनिरते लक्ष्मीविशिष्टे सदा  
 व्यामोहेन वहिश्चरो व्यतनवं भूर्येव वित्तव्ययम् ।  
 ये वा प्रीतिपुरस्सरं धनमद्भुः म्लानननास्तेऽधुना  
 नित्यं स्मेरमुख ! प्रमोचय ऋणात् वागीश पाहि प्रभो ॥ १४ ॥

कालो मोहसहोदरः ग्रसति मे शक्तिं मतिं शोभनां  
 भक्तिञ्ची विपरीतसंशयभरा बुद्धिर्मदीया स्थिरा ।  
 खानि स्वेच्छविहारशक्तिरहितान्यात्मापहारीण्यहो  
 देव ! त्वं करुणानिरीक्षणबलात् वागीश पाहि द्रुतम् ॥ १५ ॥

ख्यातिं नैव ददासि साधुसमितौ विद्वद्गणे हृष्यति  
 भूतिं त्वद्विभवप्रचारकरणे रात्रिं दिवं जाग्रति ।  
 शक्तिं दिक्षु सुघोषणाय यशसो वेदान्तसूरेस्सदा  
 किं वा ते मयि कोपमूलमव मां श्रीवाजिकत्र प्रभो ॥ १६ ॥

धन्योऽहं हरिसेवया नियतया संवित्तिसंभिन्नया  
 काम्याभोगविदुरया मधुरया सञ्जीवनीरूपया ।  
 आलोकेन समर्पणेन वचसां विज्ञापनेनादरात्  
 पानेनातुलगन्धकृष्णतुलसीधृत्या शुभाशंसनात् ॥ १७ ॥

लीयन्तं बहुपातकानि तरसा त्वन्नाम्नि सङ्कीर्तिते  
 जायन्ते कलिदोषवेगवशतो भूयोऽपि नश्यन्ति च ।  
 उत्पत्तिस्थितिनाशतो बहुतरं पापावृतो मादृशो  
 हे वागीश विधत्स्व पापनिचयं निर्लिप्तमस्मिन् जने ॥ १८ ॥

शुष्कं व्यर्थं उदीरयामि वचनं सर्वत्र मोहादिना  
 प्रायस्तत् कलहप्रदं च विफलं कालं नयाम्यद्भुतम् ।

मात्सर्येण बुधा मितंपचजनास्सारानभिज्ञास्सदा  
कष्टं मोचय वागधीश कृपया वाचाटतादोषतः ॥ १९ ॥

मामत्यद्भुतवाजिकन्धर विभो दीनं दृशा स्वच्छया  
कल्याणाकर कल्पकामरतरो तूर्णं मुदा लोकय।  
देव्यालिङ्गननित्यतृप्तिविकसत्पद्मेक्षण त्वं क्षणात्  
दृक्दोषं तिमिरं विदूरय कृपावेगेन सन्धुक्षितः ॥ २० ॥

मग्नं संसृतिकर्दमे गजमिव ग्राहेण कृष्टं दृढं  
लग्नं भीषणकाममोहनिविडे जाते द्विजं दुर्गतम्।  
आशापाशपिशाचभूतनिवहाविष्टं यथा बालकं  
दुर्वारश्रमदुःखितं हयमुख ! त्रायस्व मां सेवकम् ॥ २१ ॥

कर्माण्यद्भुतशक्तिमन्ति बहुधा कर्षन्ति घर्षन्ति च  
प्रयिः प्राज्ञगणोऽपि हातुमवशो दुःखाकरोत्यन्ततः।  
वैदुष्यं धनसञ्चयः कुलमहत्ता धीरता वश्यता  
नालं कर्मविमोचनाय चरणौ वागीश ते संश्रये ॥ २२ ॥

नैश्चिन्त्यं निरपायसेवनधनं निर्वाह आशागणाः  
नैपुण्यं निरयादिदूरवसतिः नेतृत्वमास्था धृतिः।  
निर्णीतिः निखिलार्थनीतिनिरतिः नानाथताऽनामयो  
नूनं सैन्धवकन्धरस्य महसः सेवाफलं निश्चितम् ॥ २३ ॥

त्वत्पादाश्रयणं वदन्ति विबुधास्संसारसन्तारकं  
सारं सारतरं सदा सुमनसां सारोत्तमं साधनम्।  
साध्यं साध्यगणैस्समाधिनिनियतैश्शिष्टैरथाङ्गीकृतं  
योगक्षेमवहौ हयास्य ! चरणौ विन्दाभि ते सन्ततम् ॥ २४ ॥

त्वत्कार्यं मधुसूदनं तव तनुर्माध्वी तथा भारती  
प्राज्ञास्त्वां मधुसूदनं श्रुतिवशादाम्रेडयन्त्यादरात्।  
मान्यं मानसमन्वहं मधुमयं मावासवक्षः पदं  
वृत्तिं कल्पय साधु मे मधुमयीं वागीश मध्वाशय ! ॥ २५ ॥

पीतं वानरपुङ्गवैर्मधुवनं विध्वंसितं तावकैः

धृत्या दानवपुङ्गवो मधुरपि त्वल्लीलया नाशितः ।  
मध्वानन्दसुखानुभूतिविमुखाः प्राज्ञा मधुं भुञ्जते  
तं त्वेहे मधुमत्तया कलयितुं वागीश मे जिह्वया ॥ २६ ॥

अश्वो मेध्यमृगो जवस्य विदितः सेनाग्रगण्यस्सदा  
हेषा पञ्चजनोद्भवस्य सदृशो यस्य ध्वनिर्वीरहा ।  
धीरो धीरनिषेवितः तव शिरोऽश्वस्याभवत् भाग्यतः  
त्वं वेगेन सुहेषया सपदि मां संरक्ष वागीश्वर ॥ २७ ॥

बुद्धिस्ते दयिता स्मृतिस्सहचरी ख्याता श्रुतिस्सोदरी  
दिव्या सा प्रतिभा सुता प्रियसखी मेधा धृतिस्ते स्नुषा ।  
भूतिस्सा परमानुभूतिनिचयः सद्वासना बान्धवाः  
आभिस्संयुत वागधीश भगवन् मां संसृतेस्तारय ॥ २८ ॥

मन्त्रं साधु जपेत् सदैव मनुजो भक्त्या नियत्या भुवि  
श्रद्धावान् स्वरवर्ण दोषरहितः हित्वान्यपर्यं भिया ।  
सिद्धिं विन्दति धीर एव भवति श्रीमान् स विद्यातते  
दुर्गं मन्त्रमहं विहाय चरणौ ते संश्रये वाग्विभो ॥ २९ ॥

सर्वाभीष्टफलप्रदाननिरतः श्रीमान् दयावारिधिः  
योगक्षेमवहस्सदा पदयुगे युक्तात्मनां अर्चताम् ।  
साधूनां अभिरक्षणाय बहुधा दिव्यावतारान् वहन्  
देवो वाजिमुखः स्थितं पदयुगे जागर्तुं मां रक्षतु ॥ ३० ॥

दिव्यापाङ्गविशेषतस्त्रिभुवनं ते निर्वृतं सर्वतः  
दिव्यं चक्षुरितीरितः सुमनसां त्वं दृश्यसे शाश्वतम् ।  
चक्षुस्ते प्रददामि दिव्यमधुना पश्य त्वमित्युक्तवान्  
हे चक्षुः प्रद ! दृष्टिमद्य कृपया देहि स्थिरां मे प्रभो ॥ ३१ ॥

वेदान्ताध्वसु शुद्धभक्तसरणौ ज्ञानक्रियामार्गयोः  
दृष्टिर्न प्रसरत्यहो कथमपि स्वल्पापि मन्दस्य मे ।

वाढं मास्तु सुतीक्ष्ण दृष्टिरधुना स्थूलापि लोकायता  
मन्दीभावं उपैति हन्त भगवन् दृष्टिं स्थिरां देहि मे ॥ ३२ ॥

ज्ञानं सर्वसुखप्रसारसुभगं यस्यास्ति स भ्राजते  
तत् ज्ञानं यदि लोकमात्रनिरतं रव्यात्यादिदं केवलम्।  
विज्ञानेन पदं प्रयान्ति यतयस्ते शुद्धसत्त्वाः स्थिरं  
ज्ञानानन्दमयं हयास्यमधुना देवं प्रपद्ये ततः ॥ ३३ ॥

विज्ञानं मतिविभ्रमाय जनताक्षोभाय संपद्यन्ते  
लोके पण्डितपामरस्मयकरं वेदान्तधिक्कारकम्।  
येनास्मिन् समये मितंपचतया मुह्यन्ति सर्वे जनाः  
जल्पन्त्यज्ञजने हयास्य कृपया नैवास्मि ते वञ्चितः ॥ ३४ ॥

वर्णस्ते विविधो युगानुगुणतो विद्वद्भिराशंसितः  
केचित्त्वां प्रणयप्रकृष्टमनसा पृच्छन्ति वर्णं मुदा।  
इच्छातस्त्वमनन्तवर्णं इतिचेत् भक्तः प्रहृष्टो भवेत्  
त्वं शुद्धस्फटिकाम एव भगवन् विभ्राजसे सर्वदा ॥ ३५ ॥

वेदात्मा विनतासुतः स्वयमदात् त्वन्मन्त्रवर्णक्रमं  
तेन त्वं श्रुतिशेखरार्यगुरुणा भक्त्या मुदास्तूयत।  
मन्त्रं वा विनतार्भकं गुरुवरं जानामि नो देशिकं  
तस्य श्रीचरणारविन्दयुगलं ध्यायामि संरक्ष माम् ॥ ३६ ॥

हे वागीश ! भवत्प्रभावमखिलं विद्याधरा जानते  
नान्ये किं पुरुषास्तथैव मनुजाः किं वानराः पन्नगाः।  
नूनं कापथगा भवन्ति कुजना ये भक्तिहीनस्त्वयि  
क्षेमायाहम् अनन्तदैववशतः त्वां भावयेऽहर्निशम् ॥ ३७ ॥

बुद्धिर्मे नहि धावति स्थिरतरा कुत्रापि दैवान्तरे  
येनाहं श्रुतिशेखरार्यचरणांभोजेन कृष्टस्सदा।  
तेन त्वत्पदपङ्कजीयमधुना पीतेन कामं सुखी  
तिक्ताम्लादिरसो हयास्य रुचये कल्पेत कस्मा अपि ॥ ३८ ॥

वित्तानां व्ययतः श्रमेण बहुना साध्येऽश्वमेधादिके  
यावज्जीवं अतन्द्रितेन विधिना कार्येऽग्निहोत्रादिके।  
सर्वेषूपरतेषुकर्मनिचयात् भ्रष्टेषु भीत्या द्विजे  
आश्वास्यौ चरणौ भजामि शरणं विश्वस्य चाश्वस्यते ॥ ३९ ॥

व्यर्थालाप कथाशतादिनिहता जिह्वा तथा मे श्रुती  
लम्बे गाढं अपार्थं दुर्वचवचो गुंफश्रुतौ सन्ततम्।  
पादौ स्वेच्छगती करौ च भवतः सेवातिरिक्तादरौ  
कल्याणं कथं अप्नुयां करुणया वीक्षस्व वागीश्वर ॥ ४० ॥

आशा मे महती धनार्जनविधौ सत्ख्यातिसंपादने  
सौधारामसुदीर्घिकादिरचने विद्वज्जनानन्दने।  
ग्रन्थानां अनुशीलने च रचने नास्ति प्रवृत्तिः स्वतः  
त्वत्पादद्वयसेवयैव दिवसान् युक्तान् निनीषाम्यदम् ॥ ४१ ॥

वेदोऽनन्त इतीर्यते स्मृतिरपि स्मर्तुर्बहुत्वात्तथा  
शिष्टाचारविधापि कालगुणतो देशाच्च नानाविधा।  
त्रिष्वेतेष्वभिमानमूलगतिषु स्वच्छन्दनीतेषु चेत्  
पन्थानं कमुपाश्रयेव भवतः सेवां विना शाश्वतीम् ॥ ४२ ॥

आनन्त्यं गुणकर्मजन्मगतिषु श्रेष्ठाभिधानेष्वपि  
ज्ञातं नाम वहन् अनन्त इति च त्वं भ्राजसे सर्वदा।  
नान्तोऽस्तीति पुरा त्वयैव विवृतं शेषोऽप्यनन्तोऽभवत्  
पापानन्त्यवहे हयास्य करुणानन्त्य विधत्स्वादरात् ॥ ४३ ॥

सत्यं ज्ञानं अनन्तमद्भुतसुखं ब्रह्मामलं शाश्वतं  
यो वेदात्मनि सुस्थितं हयमुखं देवं विपश्चित्तमः।  
सर्वान् तेन सहैव कामनिवहान् आप्नोति दिव्यानिति  
ज्ञात्वानन्तसुखाय साधु कलये मन्मानसेनाधुना ॥ ४४ ॥

स्वाच्छन्दोऽपि परावरत्वविभवे सर्वज्ञतायामपि  
स्रष्टृत्वेऽपि समस्तसूरिनिवहेड्यत्वेऽपि साम्येऽपि वा।

सर्वत्राप्रतिरुद्धशासनरतेऽप्यत्यादरात् पुस्तकं  
धृत्वा वेदयसि प्रमाणशरणेर्भाव्यं हयास्येति किम् ॥ ४५ ॥

न्यायं तत्क्रतुमामनन्ति विबुधा यो यत्क्रतुर्मानवः  
स प्रेत्यापि तथैव मुक्तिविषये यद्वा यथा वा भवेत्।  
श्रीमान् वेदशिरोगुरुः तव करौ साक्षात्करोति स्म यः  
स्वीयं हस्त युगं तथैव धृतवान् अत्रैव नो रक्षितुम् ॥ ४६ ॥

नाहं शास्त्रगणानवैमि हृदयं तेषां च सारक्रमं  
यद्वा पण्डित मण्डलीयविविधाचारान् विवेक्तुंक्षमः।  
अद्वा मानसभावरक्षणविधौ संभावना नास्ति मे  
चेष्टां कामपि वापलेन तनवै तुष्ट्यै हयास्य प्रभो ॥ ४७ ॥

गायत्र्या बहुलक्षवार कृतया मन्त्रान्तराणां जपात्  
प्राणायामशतेन दिव्यवचसां आम्रेडनेनानिशम्।  
श्रीमद्भागवतादिसूनृतगिरां आवृत्तिभिस्सूक्तिभिः  
त्वामाराधयितुं प्रभुर्न चरणाश्वास्य ते संश्रये ॥ ४८ ॥

हंसारूढविधातृबोधनपरव्याख्यानमुद्राकरः  
वेदन्तद्वयपारदृक्परमहंसाद्येड्यपादांबुजः।  
श्रीमन्मानसराजहंसविपुलश्रीरस्तु मन्मानसे  
वागीशस्तुरगाननः स्फटिकभूमृत्सत्ववर्णः सदा ॥ ४९ ॥

कल्याणं तुरगाननः कलयतात् आनन्दवल्लीयुतः  
योगक्षेमवहस्समस्तजगतां योगाय मे कल्पताम्।  
भक्तिज्ञानविरागतादिसुगुणास्तोमं विधत्तां सदा  
सेवासंपदमद्भुतां दिशतु मे दैवीं मुदा शाश्वतीम् ॥ ५० ॥

इत्थं श्रीनिधिराघवोऽत्रिकुलजो वागीशसेवारतः  
तद्वत्तेन दृशा निरन्तरतया संसेवमानो मुदा।  
दृष्टिं प्राप्य पुनः प्रकाशितमतिः पादारविन्दे स्तुतिं  
दिव्यामर्पयति प्रियेण पठतां संपद्यतां मङ्गलम् ॥ ५१ ॥  
॥ इति श्रीहयवदनपञ्चाशत् संपूर्णा ॥